



# विजेदर को पास पाकर छात्र-छात्राओं के जोश ने आकाश छुआ

कोलकाता : विजेदर सिंह वह नाम जो आज किसी परिचय का मोहताज नहीं है। मुक्केबाजी की दुनिया में विजेदर सिंह इकलौते ऐसे खिलाड़ी हैं जिन्होंने देश का प्रतिनिधित्व करते हुए ओलंपिक, कॉमनवेल्थ गेम्स, एशियन गेम्स, वर्ल्ड बॉक्सिंग चैंपियनशिप जैसे विश्व स्तरीय मुकाबलों में अपनी प्रतिभा का प्रदर्शन करते हुए देश का नाम रोशन किया है। जब मंगलवार को विजेदर सिंह

द न्यूटाउन स्कूल के सभागार में विद्यार्थियों के बीच पहुंचे तो विद्यार्थियों में उत्साह देखते ही बना। इस अवसर पर द न्यूटाउन स्कूल के विद्यार्थियों ने एशियन गेम्स के स्वर्ण पदक विजेता से उनके करियर से जुड़े सवाल किये जिसका जवाब विजेदर ने अपनेपन के साथ दिया। विजेदर से यह पूछे जाने पर कि अगर वो बॉक्सिंग नहीं खेलते तो किस क्षेत्र में कार्य करते इस पर विजेदर ने कहा

कि वो मुक्केबाज नहीं होते तो वो सेना में भर्ती हो जाते। वहीं मुक्केबाजी के अतिरिक्त अन्य दूसरे पसंदीदा खेल के सवाल पर उन्होंने कहा कि उन्हें फुटबॉल काफी पसंद हैं। इसके साथ ही विजेदर ने सभागार में बैठे सभी विद्यार्थियों को खेल में रुचि लेने की सलाह दी। विजेदर ने कहा कि खेल जीवन का एक महत्वपूर्ण अंग है इससे न केवल मनुष्य का शरीर तंदुरुस्त रहता है बल्कि इससे आपस

में मित्रता, शिष्टाचार और अनुशासन की भी सीख मिलती है। इसके साथ ही विजेदर ने बच्चों को पौष्टिक आहार का सेवन करने की सलाह देते हुए कहा कि किसी भी खेल में कामयाबी के लिए बेहतरीन खानपान जरूरी है। इस अवसर पर स्कूल के संस्थापक-निदेशक सुनील अग्रवाल एवं स्कूल की प्रिंसिपल शताब्दी गोस्वामी भट्टाचार्य भी उपस्थित रहीं।